
І. УСТУПНЫЯ АБРАДЫ І ВЫЗНАНЬНЕ ВЕРЫ 


Сьвятар, апрануты ў епітрахіль і фелон, робіць знак 
крыжа над тым (той), што хоча хрысьціцца (“пакліканым” або 


мэ, 


“пакліканай”) і, усклаўшы руку на галаву яго (яе), моліцца: 


Сьвятар: Госпаду памолімся. 

Госпадзе Божа праўды, у імя Тваё і адзінароднага 
Твайго Сына, і Духа Твайго Сьвятога, ускладаю руку маю 
на слугу Твайго (Тваю)......, што ўдастоіўся (удастоілася) 
прыбегчы да сьвятога імя Твайго, і знайсьці прытулак пад 
ценем крыл Тваіх. Адгані ад яго (яе) старую ману, напоўні 
яго (яе) вераю ў Цябе, надзеяю і любоўю, каб зразумеў 
(зразумела), што Ты адзін - Бог сапраўдны, Ты і адзіна- 
родны Твой Сын, Госпад наш Ісус Хрыстос, і Сьвяты Дух 
Твой. Дай] каб ён (яна) заўсёды захоўваў (захоўвала) запа- 
веты Твае і чыніў (чыніла) прыемнае Табе: бо хто так 
паступае, жыць будзе. Запішы яго (яе) ў Тваёй кнізе 
жыцьця, злучы яго (яе) са статкам насьледства Твайго, каб 
у ім (ёй) праславілася імя сьвятое Тваё і любага Сына 
Твайго, Госпада нашага Ісуса Хрыста, і жыватворчага 
Твайго Духа. Хай вочы Твае глядзяць на яго (яе) заўсёды 
міласэрна, і вушы Твае хай пачуюць голас маленьня яго 
(яе). Учыні, каб ён знайшоў (яна знайшла) радасьць у 
творах рук сваіх, і ва ўсім родзе яго (яе), і каб пакланяўся 
(пакланялася) Табе, славіў (славіла) сьвятое і велічнае імя 
Тваё, і аддаваў (аддавала) Табе хвалу праз усе дні жыцьця 
свайго. 

Бо Цябе славяць усе сілы нябесныя, і Твая ёсьць слава, 
Айца, і Сына, і Сьвятога Духа цяпер і заўсёды, і на вякі 
вякоў. 


Людзі: Амін. 
Сьвятар: Госпаду памолімся 
Людзі: Госпадзе, зьмілуйся. 


Сьвятар: Госпадзе сілаў, Божа Ізраіля, што аздараў- 
ляеш усякую немач і лечыш усякую рану, глянь на слугу 


Твайго (Тваю) ..... дасьледуй і выпрабуй яго (яе), і адхілі ад 
яго (яе) ўсякае дзеяньне д'ябальскае. Забарані нячыстым 
духам, адгані іх ад яго (яе) і ачысьці твор рук Тваіх сілаю 
Тваёю; скрышы шатана пад ногі яго (яе) і дай яму (ёй) 
перамогу над ім і над усімі нячыстымі духамі; каб, 
атрымаўшы ласку ад Цябе, ён удастоіўся (яна ўдастоілася) 
несьмяротных нябесных Тваіх тайнаў і Табе славу 
аддаваў (аддавала), Айцу, і Сыну, і Сьвятому Духу цяпер і 
заўсёды, і на вякі вякоў. 


Людзі: Амін. 
Сьвятар: Госпаду памолімся. 
Людзі: Госпадзе, зьмілуйся. 


Сьвятар: Уладару Госпадзе, Ты стварыў чалавека на 
вобраз Твой і падабенства, і даў яму ўладу вечнага 
жыцьця; а калі ён адпаў ад Цябе праз грэх, Ты не пагардзіў 
ім, але ўладкаваў збаўленьне сьвету праз учалавечаньне 
Хрыста Твайго. Выбаў цяпер вось і гэтага (гэтую) слугу 
Твайго (Тваю) ад варожых напасьцяў, прыймі яго (яе) ў 
валадарства Тваё нябеснае, адчыні вочы ягоныя (ейныя), 
каб зазьяла ў ім (ёй) сьвятло Евангельля Твайго; дай яму 
(ёй) за спадарожніка жыцьця сьветлага анёла, які б 
ахоўваў яго (яе) ад усякіх подступаў ворага, адсустрэчы 
са злым і ад думак нячыстых. Адгані ад яго (яе) ўсякага 
нячыстага і злоснага духа, які хаваецца ў закутках сэрца 
яго (яе): духа спакусы, духа злосьці, духа ідалапак- 
лонства, духа пажадлівасьці, духа маны і ўсякай нечыс- 
таты, што дзейнічаюць навучаныя д'яблам. І ўчыні яго 
(яе) авечкай духоўнага статку Хрыста Твайго, пачэсным 
членам Царквы Тваёй, сынам і насьледнікам (дачкою і 
насьледніцай) валадарства Твайго; каб, жывучы згодна з 
Тваімі запаветамі, захаваўшы пячаць непарушанаю і 
вопратку душы неапаганенаю, атрымаць яму (ёй) даброты 
сьвятых у валадарстве Тваім. Ласкаю, міласэрнасьцю і 
чалавекалюбствам адзінароднага Сына Твайго, з якім 
блаславёны Ты і Твой усесьвяты, добры і жыцьцядайны 
Дух цяпер і заўсёды, і на вякі вякоў. 


Людзі: Амін. 


Сьвятар пытаецца ў таго, хто жадае хросту (у выпадку 
малога дзіцяці - хросных бацькоў, якія адкзавюць за яго): 


Сьвятар: Ці адракаешся ад шатана і ўсіх ягоных 
справаў і дзеяньняў? 


Пакліканы (пакліканая): Адракаюся. 
Сьвятар: Ці жадаеш злучыцца з Хрыстом. 
Пакліканы (пакліканая): Жадаю 
Сьвятар: Ці верыш Яму? 


Пакліканы (пакліканая): Веру Яму, як Уладару і 
Богу. 


усемагутнага, Тварца неба і зямлі, бачнага ўсяго і нябач- 
нага; і ў адзінага Госпада Ісуса Хрыста, Сына Божага, 
адзінароднага, ад Айца народжанага перад усімі вякамі; 
сьвятло адсьвятла, праўдзівага Бога ад праўдзівага Бога, 
народжанага, нястворанага, адзінасутнага з Айцом, праз 
якога ўсё стала быць. Ён дзеля нас людзей і дзеля нашага 
збаўленьня зышоў з неба, прыняў цела ад Духа Сьвятога і 
Марыі Дзевы і стаўся чалавекам; быў укрыжаваны за нас 
пры Понцкім Пілаце, цярпеў і быў пахаваны; і на трэці 
дзень уваскрос згодна з пісаньнямі; і ўзьнёсься на неба, і 
сядзіць па правай руцэ Айца; і зноў прыйдзе ў славе 
судзіць жывых і мёртвых, і Яго валадарству ня будзе 
канца. Веру ў Духа Сьвятога, Госпада, жыватворчага, які 
ад Айца паходзіць, якому належыцца пакланеньне і слава 
разам з Айцом і Сынам, які гаварыў праз прарокаў. У адзі- 
ную, сьвятую, паўсюдную і апостальскую Царкву. Вызнаю 
адзін хрост для адпушчэньня грахоў. Чакаю ўваскра- 
сеньня мёртвых і жыцьця будучага веку. Амін. 


(І барнай» Вызнаньне веры): Веру ў адзінага Бога Айца, 


Сьвятар: Ці Ты зьяднаўся (зьядналася) з Хрыстом? 


Пакліканы (пакліканая): Так, я зьяднаўся (зьядна- 
лася) з Ім. 


Сьвятар: Дык пакланіся Яму. 


Пакліканы (пакліканая): Пакланяюся Айцу, і Сыну, і 
Сьвятому Духу, Тройцы адзінасутнай і неразьдзельнай. 


Сьвятар: Блаславёны Бог, які жадае, каб усе людзі 
атрымалі збаўленьне і прыйшлі да пазнаньня праўды, 
цяпер і заўсёды, і на вякі вякоў. Амін. 


Госпаду памолімся. 
Людзі: Госпадзе, зьмілуйся. 


Сьвятар: Уладару Госпадзе, Божа наш, пакліч слугу 
Твайго (Тваю) .... да сьвятога Твайго прасьвятленьня і 
зрабі яго (яе) дастойным (дастойнай) вялікае ласкі 
сьвятога Твайго хрышчэньня; змый з яго (яе) старога 
чалавека і абнаві яго (яе) для вечнага жыцьця, напоўні 
яго (яе) сілаю Твайго Сьвятога Духа ў еднасьці Хрыста 
Твайго, каб ён (яна) больш ня быў (была) дзіцём цела, але 
дзіцём Твайго валадарства. Блаславеньнем і ласкаю адзі- 
народнага Сына Твайго, з якім блаславёны Ты і Твой усе- 
сьвяты, добры і жыцьцядайны Дух, цяпер і заўсёды, і на 
вякі вякоў. 


Людзі: Амін. 


П. АБРАД СЬВЯТОГА ХРОСТУ 


Пачатковыя малітвы 


Сьвятар, апранены поўнасьцю ў сьветлую вопратку, пры 
ўсіх запаленых сьвечках, кадзіць вакол хрысьцільніцы, 
потым кажа: 


Сьвятар: Блаславёнае валадарства Айца, і Сына, і 
Сьвятога Духа цяпер і заўсёды, і на вякі вякоў. 


Людзі: Амін. 
Сьвятар: У супакоі Госпаду памолімся. 
Людзі: Госпадзе, зьмілуйся. 


Сьвятар: За супакой з вышыняў і збаўленьне душ 
нашых Госпаду памолімся. 


Людзі: Госпадзе, зьмілуйся. 

Сьвятар: За супакой на ўсім сьвеце, добры стан 
“сьвятых Божых цэркваў і зьяднаньне ўсіх, Госпаду памо- 
лімся. 

Людзі: Госпадзе, зьмілуйся. 

Сьвятар: За Сьвятога Айца нашага сусьветнага 
біскупа ..... Папу Рымскага і за дастойнага арцыбіскупа 
(багалюбнага біскупа) нашага ..... , пачэсных сьвятароў, 
дыяканаў у Хрысьце, за ўсё духавенства і людзей, Госпаду 
памолімся. 


Людзі: Госпадзе, зьмілуйся. 


Сьвятар: Каб асьвяціцца гэтай вадзе сілаю, дзеяньнем 
і найсьцем Сьвятога Духа, Госпаду памолімся. 


Людзі: Госпадзе, зьмілуйся. 


Сьвятар: Каб на яе зышла ласка збаўленьня, бласла- 
веньне ярданскае, Госпаду памолімся 


Людзі: Госпадзе, зьмілуйся. 


Сьвятар: За таго (тую), што прыходзіць цяпер да 
сьвятога прасьвятленьня, Госпаду памолімся. 


Людзі: Госпадзе, зьмілуйся. 

Сьвятар: Каб яму (ёй) стацца сынам (дачкой) сьвятла і 
насьледнікам (насьледніцай) вечных дабротаў, Госпаду 
памолімся. 

Людзі: Госпадзе, зьмілуйся. 

Сьвятар: Каб гэтая вада была для яго (яе) вадою 
вечнага жыцьця, адпдушчэньня грахоў і вопраткаю 
нятленнасьці, Госпаду памолімся. 


Людзі: Госпадзе, зьмілуйся. 


Сьвятар: Каб яму (ёй) і нам усім выбавіцца ад усякага 
гневу, суму і недастатку, Госпаду памолімся. 


Людзі: Госпадзе, зьмілуйся. 


Сьвятар: Заступіся, зжалься, збаў і сьцеражы нас, 
Божа, ласкаю тваёю. 


Людзі: Госпадзе, зьмілуйся. 

Сьвятар: Успамянуўшы Найсьвятую, усячыстую і 
найблаславёную, слаўную У ладарку нашу Багародзіцу і 
заўсёды Дзеву Марыю і ўсіх сьвятых, самі сябе і адзін 
аднаго, і ўсё жыцьцё наша Хрысту Богу аддайма. 


Людзі: Табе, Госпадзе. 


Сьвятар (моліцца ціха): Добрасардэчны і міласэрны 
Божа, Ты адзін ведаеш тайны сэрцаў людзкіх, бо няма рэчы 


скрытай перад Табою, але ўсё адчыненае перад вачамі 
Тваімі; ведаючы ўсё аба мне, не пагардзі мною і не адкінь 
мяне; але адвярні вочы Твае ад маіх правінаў ў гэтую 
хвіліну, бо Ты не зважаеш на грахі тых, што пакаяліся; 
абмый брыдоту душы маёй і ўсяго мяне асьвяці нябачна 
ўседасканалаю сілаю Тваёю і правай рукой Тваёй духоў- 
наю. Ня дай, адзіны добры і чалавекалюбны Ўладару, каб я, 
абвяшчаючы свабоду іншым і даючы яе ім дзеля іхняй 
дасканалай веры і Твайго невыказнага чалавекалюбства, 
сам быў пакінуты вонках у паніжэньні, як нявольнік 
граху. Але пашлі мне сілу з вышыні і ўмацуй мяне на 
выкананьне Тайны Тваёй вялікай і нябеснай, што мае 
неўзабаве адбыцца. Накладзі вобраз Хрыста Твайго на тым 
(той), што жадае вось тут нарадзіцца нанова праз маю 
недастойнасьць. І ўмацуй яго (яе) на непахіснай аснове 
апосталаў і прарокаў Тваіх; і насадзі яго (яе) як расьліну 
праўды у Тваёй сьвятой, паўсюднай і апостальскай 
Царкве, а ня вырві яго (яе): каб у росьце набожнасьці 
ягонай (ейнай) славілася ўсесьвятое імя Тваё, Айца і Сына і 
Сьвятога Духа, цяпер і заўсёды, і на вякі вякоў. Амін. 


Блаславеньне вады 
(Калі вада ўжо асьвячаная раней, гатая частка прапускаецца) 


Сьвятар(Уголас): Госпадзе Божа ўсемагутны, Творча 
ўсяго, што існуе, бачнага і нябачнага; Ты стварыў неба, 
зямлю і мора, і ўсё, што ў іх. Ты сабраў воды ў адно і, 
зачыніўшы бездань, запячатаў яе страшным імем Тваім, 
узвысіўшы воды вышэй за неба; Ты ўмацаваў зямлю на 
водах, умацаваў сілаю Тваёю мора; Ты скрышыў галовы 
зьмеяў у вадзе. Страшны Ты: хто зможа супрацьстаяць 
Табе? Глянь, Госпадзе, на твор Твой, і на гэтую ваду і дай 
ёй ласку збаўленьня, блаславеньне Ярдану; учыні яе 
крыніцаю нятленнасьці, дарам асьвячаньня для адпуш- 
чэньня грахоў і аздараўленьня немачаў, згубай для 
дэманаў, недаступнай для варожых сілаў, поўнай анель- 
скай моцы; каб уцякалі ад яе непрыхільнікі тварэньня 
Твайго; бо я, Госпадзе, паклікаў цудоўнае і слаўнае імя 
Тваё, старшнае для ўсіх праціўнікаў. 


Укладае пальцы ў ваду і робіць знак крыжа тройчы, 
кажучы за кожным разам: 


Хай згінуць адзнаку Крыжа Твайго ўсе варожыя сілы. 


Бо Табе належыцца слава, дзяржава, пашана і пакла- 
неньне, разам з адвечным Тваім Айцом і з усесьвятым, 
добрым і жыцьцядайным Тваім Духам, цяпер і заўсёды, і 
на вякі вякоў. 


Людзі: Амін. 


Блаславеньне алею 
(Калі алей ужо асьвячаны раней, гэтая частка прапускаецца аж да 
знаку крыжа алеем у вадзе) 


Сьвятар: Мір усім. 
Людзі: І твайму духу. 
Сьвятар: Галовы вашы Госпаду схіліце. 


Людзі: Табе, Госпадзе. 


Сьвятар дзьмухае тройчы на прыгатаваны алей іробіць 
надім знак крыжа, а пасьля кажа наступную малітву: 


Сьвятар: Уладару Госпадзе айцоў нашых, Ты паслаў 
тым, што былі ў каўчэзе Ноя, галубку, якая трымала ў 
дзюбе галінку аліўную, як знак прымірэньня і збаўленьня 
ад патопу: гэта быў вобраз ласкі, што мела прыйсьці. І вось 
цяпер даеш плод аліўны для выкананьня Тваіх тайнаў. 
Праз памазаньне алеем Ты напаўняў Духам сьвятых Тваіх, 
што былі пад законам, а цяпер чыніш дасканалымі тых, што 
пад ласкаю прабываюць. Дык блаславі і гэты алей сілаю, 
дзеяньнем і найсьцем Сьвятога Духа: каб ён быў пама- 
заньнем нятленнасьці, зброяй праўды, абнаўленьнем 
душы і цела, адагнаньнем усякіх д'ябальскіх дзеяньняў, 
аховаю ад усяго благога тым, якія памазваюцца ім ці яго 
каштуюць на славу Тваю і Твайго адзінароднага Сына і 


ўсесьвятога, добрага і жывцьцядайнага Духа Твайго 
цяпер і заўсёды, іна вякі вякоў. 


Людзі: Амін 


Сьвятар робіць тройчы алеем (звычайна памазком, або 
пальцам абмочаным у алей) знак крыжа а ў вадзе, пяючы за 
кожным разам з людзьмі “Алілуя, алілуя, алілуя”. Пасьля 
кажа ўголас: 


Сьвятар: Блаславёны Бог, які прасьвятляе і асьвячае 
ўсякага чалавека, што прыходзіць на сьвет, цяпер і 
заўсёды, і на вякі вякоў. 


Людзі: Амін. 


Памазаньне алеем 


Сьвятар пальцам або памазком абмочаным у алей робіць знак 
крыжа на чале таго, хто мае хрысьціцца, кажучы: Памазваецца 
слуга Божы (Божая) .... алеем радасьці у імя Айца і Сына, і 
Сьвятога Духа, для адчыненьня ягонага (ейнага) розуму, 
для разуменьня і прыняцьця веры Хрыстовае і пазнаньня 
праўды Ягонай, цяпер і заўсёды, і на вякі вякоў. Амін. 


Робячы знак крыжа на грудзях кажа: Для аздараўленьня 
душы і цела, каб яму (ёй) любіць Госпада Бога ўсім сэрцам 
сваім, усёй душой сваёй і ўсёй думкай сваёй, і бліжняга 
свайго, як сябе самога (самую). 


У падобны спосаб на плячах, кажучы: Каб яму (ёй) ахвотна 
ўзяць ярмо Хрыстовае і каб соладка было несьці ягонае 
лёгкае бярэмя, высьцерагаючыся грэшных пажаданьняў. 


Робіць знак крыжа на вушах і кажа: Хай вушы ягоныя (ейныя) 
служаць яму (ёй) для слуханьня праўдаў веры і для 
ўспрыняцьця слоў Боскага Евангельля. 


Памазвае рукі, кажучы: Каб узносіў (узносіла) рукі да 
сьвятых рэчаў, чыніў (чыніла) заўсёды праўду і блаславіў 
(блаславіла) Госпада. 


Наканец робіць знак крыжа на нагах і кажа: Каб яму (ёй) 
хадзіць па сьцежках запаветаў Хрыстовых. 


Хрост 


Пасьля сьвятар, зьвернены на ўсход, выконвае абрад 
хросту, пагружаючы таго (тую), хто мае хрысьціцца, тройчы у 
ваду, або, дзе ёсьць звычай, паліваючы галаву вадою і кажучы: 


Сьвятар: ХРЫСЬЦІЦЦА СЛУГА БОЖЫ (БОЖАЯ)...... 
У ІМЯ АЙЦА (пагружае або палівае першы раз) 

Людзі: Амін. 

Сьвятар: І СЫНА (пагружае другі раз) 

Людзі: Амін. 

Сьвятар: І СЬВЯТОГА ДУХА (трэці раз) 


Людзі: Амін. 


Заканчэньне абраду хросту 
Сьвятар мые рукі, а людзі могуць гаварыць Псальм 31. 


Людзі: Шчасьлівы той, каму адпушчаныя правіны і 
чые грахі пакрытыя. 

Шчасьлівы той, каму Бог віны не залічыць, і ў каго ў 
душы няма крывадушнасьці. 

Пакуль я маўчаў, сохлі косьці мае сярод несьціханых 
стогнаў маіх. 

Бо ўдзень і ўночы цяжыла нада мною рука Твая, сіла 
мая гібела, быццам у час летняй сьпёкі. 

Я прызнаўся да граху майго перад Табою, і ня скрыў 
віны маёй. 

Сказаў: Вызнаю неправеднасьць маю перад Госпадам. І 
Ты дараваў мне віну грэху майго. 

Да Цябе будзе маліцца кожны набожны чалавек у час 
патрэбы. 

Калі нават хвалі водныя будуць бушаваць навокал, яго 
яны не дасягнуць. 

Ты мой прытулак: захавай мяне ад прасьледу, акружы 
мяне радасьцю збаўленьня майго. 

“Навучу цябе і пакажу табе шлях, па якім ісьці; буду 
табе дарадчыкам і няспушчу з цябе вачэй маіх. 

Дык ня будзь як конь або мул, што ня маюць розуму, 
якім патрэбныя цуглі і ўзда, бо інакш ня пойдуць да цябе". 

Шмат бедаў у нязбожнага, але міласэрнасьць агортвае 
таго, хто спадзяецца на Госпада. 

Весяліцеся і цешцеся ў Госпадзе, усе праведнікі: 
радуйцеся голасна, усе чыстага сэрца. 


Калі новаахрышчаным зьяўляецца малое дзіцятка, 
сьвятар апранае яго ў белую кашульку, кажучы: 


Сьвятар: Слуга Божы (Божая).... апранаецца ў воп- 
ратку праўды ў імя Айца, і Сына і Сьвятога Духа. Амін. 


Людзі (сьпяваюць наступны трапар, тон 8). Дай мне 
сьветл вопратку, многаміласэрны Хрысьце Божа наш, 
які апранаешся ў сьвятло быццам у вопратку. 


Дзе ёсьць звычай, сьвятар дае ў руку наваахрышчанаму 
(ахрышчанай) запаленую сьвечку, кажучы: 


Сьвятар: Прымі гэтую запаленую сьвечку і старайся 
праз усё жыцьцё прасьвятляцца сьвятлом веры і добрых 
учынкаў, каб, калі прыйдзе Госпад, ты мог (магла) сьветла 
выйсьці разам з усімі сьвятымі насустрач Яму і ўвайсьці 
без перашкодаў у хорам Ягонае нябеснае славы, і 
панаваць з Ім праз усе вякі. Амін. 


Б 


ПІ. АБРАД СЬВЯТОГА МІРАПАМАЗАНЬНЯ 


(Звычайна выконваецца адразу пасьля хросту) 
Сьвятар: Госпаду памолімся. 
Людзі: Госпадзе, зьмілуйся. 


Сьвятар: Блаславёны Ты, Госпадзе Божа ўсемагутны, 
крыніца ўсяго добрага, сонца справядлівасьці, сьвятло 
збаўленья, якое зазьзяла тым, што сядзелі ў цемры, 
прыйсьцем адзінароднага Сына Твайго і Бога нашага. Ты 
дараваў нам недастойным блаславёнае ачышчэньне ў 
сьвятой вадзе і боскае асьвячэньне ў жыцьцядайным 
памазаньні. Вось і сёньня Ты ласкава захацеў нарадзіць 
нанова слугу Твайго (Тваю) новапрасьветленага (нова- 
прасьветленую) вадою і Духам, і дараваў яму (ёй) адпуш- 
чэньне вольных і міжвольных грахоў. Цяпер, Уладару 
ўсеміласэрны, даруй яму (ёй) пячаць дару сьвятога, уся- 
сільнага і годнага ўсякай пахвалы Твайго Духа, і прычаш- 
чэньне сьвятога цела і пачэснае крыві Хрыста Твайго. 
Захавай яго (яе) ў тваёй сьвятасьці, умацуй у праўдзівай 
веры, вызваль ад нячыстага і ўсіх пачынаньняў ягоных; і 
Тваім збавенным страхам захавай у чысьціні і праўдзе 
ягоную (ейную) душу: каб, страючыся дагадзіць Табе 
кожным сваім словам і ўчынкам, ён быў сынам і насьлед- 
нікам (яна была дачкою і насьледніцаю) нябеснага Твайго 
валадарства. 

Бо Ты Бог наш, які мілуеш і збаўляеш нас, і Табе славу 
адаем, Айцу, і Сыну, і Сьвятому Духу цяпер і заўсёды, і на 
вякі вякоў. 


Людзі: Амін. 
Сьвятар памазвае наваахрышчанага (ахрышчаную) 
мірам, робячы знак крыжа: на чале, вачах, ноздрах, вуснах, 
вушах грудзях, руках і нагах, кажучы за кожным разам: 


Сьвятар: ПЯЧАЦЬ ДАРУ ДУХА СЬВЯТОГА. АМІН. 

Калі скончыць, узяўшы новаахрышчанага (або, у выпадку 
малога дзіцяці, хросных бацькоў) за руку, пакрытую 
епітрахілем, абводзіць яго (яе) тройчы вакол ахвярніка. У 
міжчасе людзі сьпяваюць: 


Людзі: Усе вы, што ў Хрыста ахрысьціліся, у Хрыста 
апрануліся. Алілуя (Тройчы). 


Сьвятар: Будзьма ўважлівыя. Мір усім. 
Чытальнік: І твайму духу. 
Сьвятар: Мудрасьць. 


Чытальнік (чытае пракімен): Госпад - прасьвятленьне 
маё ізбавіцель мой: каго мне баяцца? 

Госпад - абаронца жыцьця майго: перад кім мне 
дрыжаць? 


Сьвятар: Мудрасьць. 


Чытальнік: Чытаньне лісту сьвятога апостала Паўлы 
да Рымлянаў. 


Сьвятар: Слухайма ўважліва. 


Чытальнік: Браты, усе мы, што ў Хрыста ахрысьціліся, 
у сьмерць Яго ахрысьціліся. Мы пахавалі сябе разам з Ім 
хрышчэньнем на сьмерць, каб, як Хрыстос устаў з мёртвых 
дзякуючы славе Айца, і нам увайсьці ў новае жыцьцё. Бо 
паколькі мы былі злучаны з Ім сьмерцю, падобнаю да 
Ягонай сьмерці, у падобны спосаб будзем злучаны з ім і ва 
ўваскрасеньні. Дык ведайце, што стары наш чалавек быў 
укрыжаваны разам з Ім для зьнішчэньня грэшнага цела, 
каб нам ужо больш ня быць у няволі граху. Бо хто памёр, 
той ужо вольны ад граху. Дык калі мы памерлі з Хрыстом, 
верым, што будзем жыць разам з Ім, ведаючы, што Хрыстос, 
устаўшы з мёртвых, ужо не ўмірае, сьмерць ня мае ўлады 
над Ім. Бо калі памёр, дык памёр для граху адзін раз, а калі 
жыве, дык жыве для Бога. Так і вы разумейце, што вы 
памерлі для граху, а жывеце для Бога ў Хрысьце Ісусе. 
(Рым. 6:3-11) 


13 


Сьвятар: Яшчэ молімся за належныя ўлады і за ўсіх, 
што сьцерагуць цэласьці і спакою гэтае краіны. 


Людзі: Госпадзе, зьмілуйся; Госпадзе, зьмілуйся; 
Госпадзе, зьмілуйся. 


Сьвятар: Яшчэ молімся за зьмілаваньне, жыцьцё, 
здароўе, збаўленьне і адпушчэньне грахоў слугаў 
Божых, хросных бацькоў ....і..... 


Людзі: Госпадзе, зьмілуйся; Госпадзе, зьмілуйся; 
Госпадзе, зьмілуйся. 


Сьвятар: Яшчэ молімся за новапрасьветленага слугу 
Божага (новапрасьветленую слугу Божую)......, каб заха- 
вацца яму (ёй) беззаганным (беззаганнай) у вызнаньні 
веры, ва ўсякай дабрадзейнасьці і ў выкананьні запаветаў 
Хрыетовых праз усе дні жыцьця яго (яе). 


Людзі: Госпадзе, зьмілуйся; Госпадзе, зьмілуйся; 
Госпадзе, зьмілуйся. 


Сьвятар: Бо Ты міласьцівы і чалавекалюбны Бог, і 
Табе славу аддаем, Айцу, і Сыну, і Сьвятому Духу цяпер і 
заўсёды, і на вякі вякоў. 


Людзі: Амін. 


Сьвятар: Слава Табе, Хрысьце Божа, надзея наша, 
слава Табе. 


Людзі: Слава Айцу, і Сыну, і Сьвятому Духу цяпер і 
заўсёды, і на вякі вякоў. Амін 

Госпаде, зьмілуйся; Госпадзе, зьмілуйся; Госпадзе, 
зьмілуйся. Ойча, блаславі. 


Сьвятар: Хрыстос праўдзівы Бог наш, які захацеў 
хрысьціцца ад Яна ў Ярдане дзеля нашага збаўленьня, 
малітвамі найчыстае свае Маці, сілаю пачэснага і жыцьця- 
дайнага Крыжа, малітвамі сьвятых слаўных і пахвалы 
годных апосталаў Пятра і Паўла і ўсіх сьвятых апосталаў; 

сьвятых слаўных і пераможных мучанікаў; сьвятых і 
баганосных айцоў нашых; сьвятога (сьвятойЙ)...... (імя 
сьвятога патрона новаахрышчанага), сьвятых і праведных 
богаайцоў Якіма і Ганны і ўсіх сьвятых, хай зьмілуецца 
над намі і збавіць нас, бо Ён добры і Чалавекалюбец. 


Людзі: Амін. 


Абрад сьвятога Хросту і Мірапамазаньня 
Пераклад на беларускую мову а. Аляксандра Надсона. 
ФОВыдавецтва “Божым шляхам" Апостальскага Візытатара для 
Беларусаў, 1991 
Магіап Ноцзе, НоІЧеп Ауепце, І опёдоп М12 8НУ, Епеіапа 

